

प्राण प्यारे साईं अ जो मूं खे हिकु आधार आ ।
लोक परिलोक सभु साईं ज़ाणां साईं सिरजणहार आ ॥

साईं अ आज्ञा अनुकम्पा मुंहिजो जपु तपु योगु आ
साईं अ मुश्कणु साईं अ बोलणु मुंहिजो सुखु संजोगु आ
प्यार कावड़ि सभु मिठी लगै थी दड़िको बि मंगलाचार आ ॥

कपड़ा धुअण लाइ दियनि था साईं सिक श्रद्धा सां धोई अचां
पंहिजा कपड़ा भी धुई साबुण मां इहो बुधी भी मन में नचां
बियनि बुधाए कावड़ि करनि त बि मनड़े मजियो उपकार आ ॥

भाई मांजी अ खे कदहीं चवनि कजि सम्भाल रसोई घरिड़े जी
मतां गीहु ऐं मसाला चोराए वजे आहे हिरियल घणो हिन दरिड़ेजी
मनड़ो खिले दिलि दुआऊं दिए, चवां साईं सुखनि सचार आ ॥

हिक दींहु चयाऊं भेण मुंहिजी अ खे कृपा मां त घुराए
सगिड़ो दियूं था पुटड़ो थींदुइ रखु तूं गलड़े पाए
भेण चयो थिये दादा खे पुटु, उहो पाले चयो करतार आ ॥

हिक दींहु वजी कुटिया में सखियुनि खे साईं अ चई मिठी वाणी
दियो परीक्षा केर सती आ शील सनेह में सियाणी
तंतलु कटोरो खणे हथनि में तहिंजो पावनु प्यार आ ॥

घणयुनि खंयो ततो कटोरो हथनि में तउ न सही हथनि केरायो
साई अ चयो खणु तूं बि छोकरी मूं मन में प्रभू अ लीलायो
जे साई अ बिनु कुछु मन नाहे त थिए अगिनि ठण्डी ठार आ ॥

कृपा प्रभू अ सां ठण्डिडो थियडो बाहि जियां ततनु कटोरो
सभिनी वाह वाह चई श्रद्धा सां मन मजियो साई अ जो थोरो
नीचनि ऊंच करे मुंहिजो साई इहोई बूदु अपार आ ॥

सुन्दर बांही पाए बांहुनि में अची साई अ खे देखारी
साई अ चयो इहा अभिमानु दींदइ भुल कई अथई भारी
होरियां होरियां भगमि चूड़ा सभु थियो हुकुमु हिकवार आ ॥

हिक दींहु चयाऊं छोकिरी तोखे आ सुहिणो कयो करतार
भउ थो थिये मतां कंहि जे मन में जागी पवे विकार
इन्हीअ करे इहा सूंह ढकण लाइ कयडो मन वीचार आ ॥

चिथिड़ियुनि जी पाइ चुनड़ी ऐं लिडनि भभूती लाइ
पोइ अचिजि दरबार में तूं सूंह न पंहिजी लखाइ
इहो आहे ठाकुर जी मरिजी कींअ तोखे स्वीकार आ ॥

हथ जोड़े चयुमि नाथ मां आहियां अनुगामी
जियं चओ था तींअ कंदसि मां सचु चवां थी स्वामी
आयसि उन्ही अ वेष सां मां दिसी रीधो रिझवार आ ॥

प्रभात जो नितु नेम सां जपयां ऊंचे सुर सां नामु
साईं घणो प्रसन्न थियनि पर कीन सहे पियो गामु
अची दांह दिनाऊं दरबार में तद्हीं चयो दिलदार आ ॥

साईं अ चयो मिठू राम खे तूं छेकिरी अ खे समुझाइ
माणहूं था कनि निन्दा तुंहिजी होरे होरे हरी गाइ
सत्संग जो शानु रखणु इहा मर्यादा व्यवहार आ ॥

मिटूराम चयो साईं अ आज्ञा आ होरियां नामु उचारि
जेहिं मां लोक निन्दा थिये उहो करण नाहे दरकार
साईं अ सुजसु जी ओन रखिजि तूं इहोई सुमति जो सार आ ॥

साईं अ चरणनि में विनय कई मूं हिय चयो आ मिटूराम
द्राढियां नामु न जपि प्रभात जो निंदा करे थो गामु
साईं चयो निर्भउ थी रटि तूं प्रभू रक्षक हरवार आ ॥

कथा ऐं सत्संग जी हुयड़ी तिखी तन में तार
दरी अ वटि वेही रहां हवेली गली अ मंझार
दड़िका छिड़िबूं खूब मिलनि पर लगनि कयो लाचार आ ॥

सज़ी राति सत्संगु थिये पर निंड न अचे नेणनि
तन मन प्राण मोहे छड़िया साईं अ सुधा वेणनि
उतां उथी वजी जंडिड़ो पीहां सुकल ढोढी अ आहार आ ॥

साईं अ सत्संग प्यास दिठुमि दुख दोलावा केई
लीलायुमि लालन खे बुधां कथा अन्दरि मां वेही
मालिकनि चयो मड़िदनि में अचण जो स्त्री खे न अधिकार आ ॥

हिक दींहु साईं अ दरबार में लिकी लिकी मां आई
साहिब दिसी चयो तदही चिड़ मां तो कई घणी चरियाई
कन खां वठी कढोसि बाहरि इहा आज्ञा कई करतार आ ॥

वरी बिये दींहु भाई माजी अ खे चयो साहिब दयाल
छोकिरी लिकी थी अचे सत्संग में तूं करि उनजी सम्भाल
माइटनि भी पोइ दिना घणा भव रुगो रुनुमि ज़ारों ज़ार आ ॥

बेवसि थी तदही पाणी भरण जो बहानों मूं त बणायो
पाड़े वारनि जो भी पाणी भरियां मां दर्शन शौक समायो
साईं अ दर्शन मूं दासी अ जो जीवन जो जिनसार आ ॥

सूर सखितियूं सही जदही मूं दरिड़ो कीन छदियो
तदही करुणा सिंधु सत्गुर साईं अ गोलियुनि मंझि गदियो
कृपा मां नितु मूंखे अचण जी आज्ञा दिनी सरकार आ ॥

मंजुलगाह में घुमंदो साईं कोठे तां वजी बिही दिसां
लोढ़ लाखीणी लालण जी पल पल पेई दिल में पसां
तदही लहां मां कोठे तां दिनो इशारो मिठे मनठार आ ॥

साईं अ नेरनि जी महल दिसी वजां नेरनि बाग खणी
कदहीं काई सहेली मिले कदहीं वजां हिकिड़ी ज़णी
नेरनि खाई दियनि प्रसादड़ो कयो केद्रो उपकार आ ॥

चिरु जीवे साईं साहिबु प्यारो चिरु जिये प्रीतम प्यारी
रोमु रोमु इहा दिए आशीश चिर जीउ सत्संग विहारी
जन्म जन्म थियां दासी दर जी इहा विनय वार वार आ ॥